



**കേരള സർക്കാർ**

നിയമ (നിയമനിർമ്മാണ-ബി) വകുപ്പ്

വിജ്ഞാപനം

നമ്പർ 23460/ലെറ്റ്.ബി2/2012/നിയമം.

തിരുവനന്തപുരം, 2012 നവംബർ 10  
1934 കാർത്തികം 19.

2012 നവംബർ 9-ാം തീയതി കേരള ഗവർണ്ണർ വിജ്ഞാപനപ്പെടുത്തിയ താഴെ പറയുന്ന ഓർഡിനൻസ് പൊതുജനങ്ങളുടെ അറിവിലേക്കായി ഇതിനാൽ പ്രസിദ്ധപ്പെടുത്തുന്നു.

ഗവർണ്ണറുടെ ഉത്തരവിൻപ്രകാരം,

സി. കെ. പത്മാകരൻ,  
നിയമവകുപ്പ് സ്പെഷ്യൽ സെക്രട്ടറി.

2012-ലെ 59-ാം നമ്പർ ഓർഡിനൻസ്

## 2012-ലെ മദ്രാസ് ഹിന്ദു മത ധർമ്മ എൻഡോവ്മെന്റുകൾ (ഭേദഗതി) ഓർഡിനൻസ്

ഭാരത റിപ്പബ്ലിക്കിന്റെ അറുപത്തിമൂന്നാം സംവത്സരത്തിൽ കേരള ഗവർണ്ണർ വിളംബരപ്പെടുത്തിയത്.

1951-ലെ മദ്രാസ് ഹിന്ദു മത ധർമ്മ എൻഡോവ്മെന്റുകൾ  
ആക്റ്റ് വീണ്ടും ഭേദഗതി ചെയ്യുന്നതിനുള്ള

ഒരു

ഓർഡിനൻസ്

പീഠിക.—കേരള സംസ്ഥാന നിയമസഭ സമ്മേളനത്തിലല്ലാത്തതിനാലും താൻ സത്വര നടപടി എടുക്കേണ്ടത് ആവശ്യമാകുന്ന സാഹചര്യങ്ങൾ നിലവിലുണ്ടെന്ന് കേരള ഗവർണ്ണർക്ക് ബോധ്യമായിരിക്കുന്നതിനാലും ;

ഇപ്പോൾ, അതിനാൽ, ഭാരതത്തിന്റെ ഭരണഘടനയുടെ 213-ാം അനുച്ഛേദം (1)-ാം ഖണ്ഡപ്രകാരം നൽകപ്പെട്ട അധികാരങ്ങൾ വിനിയോഗിച്ച് കേരള ഗവർണ്ണർ താഴെ പറയുന്ന ഓർഡിനൻസ് വിളംബരപ്പെടുത്തുന്നു:—

1. ചുരുക്കപ്പേരും പ്രാരംഭവും.—(1) ഈ ഓർഡിനൻസിന് 2012-ലെ മദ്രാസ് ഹിന്ദു മത ധർമ്മ എൻഡോവ്മെന്റുകൾ (ഭേദഗതി) ഓർഡിനൻസ് എന്ന് പേര് പറയാം.

(2) ഇത് ഉടൻ പ്രാബല്യത്തിൽ വരുന്നതാണ്.

2. 1951-ലെ XIX-ാം ആക്റ്റ് താൽക്കാലികമായി ഭേദഗതി ചെയ്യപ്പെടേണ്ടതാണ്.— ഈ ഓർഡിനൻസ് നിലവിലിരിക്കുന്ന കാലത്ത്, 1951-ലെ മദ്രാസ് ഹിന്ദു മത ധർമ്മ എൻഡോവ്മെന്റുകൾ ആക്റ്റിന് (1951-ലെ XIX-ാം മദ്രാസ് ആക്റ്റ്) (ഇതിനുശേഷം പ്രധാന ആക്റ്റ് എന്നാണ് പരാമർശിക്കപ്പെടുക) 3 മുതൽ 9 വരെ വകുപ്പുകളിൽ വിനിർദ്ദേശിച്ചിട്ടുള്ള ഭേദഗതികൾക്ക് വിധേയമായി പ്രാബല്യമുണ്ടായിരിക്കുന്നതാണ്.

3. 7-ാം വകുപ്പിന്റെ ഭേദഗതി.—പ്രധാന ആക്റ്റിലെ 7-ാം വകുപ്പിൽ,—

(എ) 3-ാം ഉപവകുപ്പിനുപകരം താഴെപ്പറയുന്ന ഉപവകുപ്പ് ചേർക്കേണ്ടതാണ്, അതായത്:—

“(3) (1)-ാം ഉപവകുപ്പിൽ പരാമർശിച്ചിട്ടുള്ള ബോർഡിൽ ഒൻപത് ഹിന്ദു അംഗങ്ങൾ ഉൾപ്പെടുന്നതും അവരിൽ ഒരാൾ വനിതയായിരിക്കേണ്ടതും, ഒരാൾ പട്ടിക ജാതിയിൽപ്പെടുന്ന ആൾ ആയിരിക്കേണ്ടതും ഒരാൾ പട്ടികഗോത്രവർഗ്ഗത്തിൽപ്പെടുന്ന ആൾ ആയിരിക്കേണ്ടതുമാണ്.

വിശദീകരണം.—ഈ വകുപ്പിന്റെ ആവശ്യത്തിലേയ്ക്കായി, “പട്ടികജാതി”യും “പട്ടിക ഗോത്രവർഗ്ഗ”വും എന്നതിന് ഭാരതത്തിന്റെ ഭരണഘടനയുടെ 366-ാം അനുച്ഛേദത്തിലെ (24)-ഉം (25)-ഉം ഖണ്ഡങ്ങളിൽ യഥാക്രമം അവയ്ക്ക് നൽകിയിട്ടുള്ള അതേ അർത്ഥം ഉണ്ടായിരിക്കുന്നതാണ്.”;

(ബി) 4-ാം ഉപവകുപ്പിനുപകരം താഴെ പറയുന്ന ഉപവകുപ്പ് ചേർക്കേണ്ടതാണ്, അതായത്:—

“(4) (3)-ാം ഉപവകുപ്പിൽ പരാമർശിച്ചിട്ടുള്ള ഒൻപത് അംഗങ്ങളിൽ, വനിത അംഗവും പട്ടിക ജാതിയിൽപ്പെട്ട അംഗവും പട്ടിക ഗോത്രവർഗ്ഗത്തിൽപ്പെട്ട അംഗവും ഉൾപ്പെടെയുള്ള ഏഴ് അംഗങ്ങളെ മന്ത്രിസഭയിലെ ഹിന്ദു അംഗങ്ങളാൽ നാമനിർദ്ദേശം ചെയ്യപ്പെടേണ്ടതും, മറ്റ് രണ്ട് അംഗങ്ങളെ 7 ഐ വകുപ്പിൽ വ്യവസ്ഥ ചെയ്തിട്ടുള്ള പ്രകാരം കേരള സംസ്ഥാന നിയമസഭയിലെ ഹിന്ദു അംഗങ്ങളാൽ തെരഞ്ഞെടുക്കപ്പെടേണ്ടതുമാണ്.”.

4. 7ബി വകുപ്പിന്റെ ഭേദഗതി.—പ്രധാന ആക്റ്റിലെ 7ബി വകുപ്പിൽ, (iv)-ാം ഖണ്ഡത്തിൽ “അൻപത് വയസ്സ്” എന്ന വാക്കുകൾക്ക് പകരം “നാൽപ്പത്തി അഞ്ചു വയസ്സ്” എന്ന വാക്കുകൾ ചേർക്കേണ്ടതാണ്.

5. 7എൽ വകുപ്പിന്റെ ഭേദഗതി.—പ്രധാന ആക്റ്റിലെ 7എൽ വകുപ്പിന് പകരം താഴെ പറയുന്ന വകുപ്പ് ചേർക്കേണ്ടതാണ്; അതായത്:—

“7എൽ ബോർഡിന്റെ കർത്തവ്യങ്ങൾ.—ബോർഡ്, താഴെ പറയുന്ന കർത്തവ്യങ്ങളും ചുമതലകളും നിർവഹിക്കേണ്ടതാണ്, അതായത്:—

- (i) ഹിന്ദുമത സ്ഥാപനങ്ങളുടെ ശരിയായ സംരക്ഷണവും ഉന്നമനവും ഉറപ്പുവരുത്തുക ;
- (ii) ഭക്തജനങ്ങൾക്കു വേണ്ടി ക്ഷേത്രങ്ങളിൽ ഉചിതമായ സൗകര്യങ്ങൾ ഏർപ്പെടുത്തുകയും നിലനിർത്തുകയും ചെയ്യുക ;
- (iii) ഏതെങ്കിലും കമ്മിറ്റിയുടെ പ്രവർത്തനം ഉൾപ്പെടെ, ആരാണു നിർവഹിക്കേണ്ടതെന്ന് ബോർഡിന് അധികാരപ്പെടുത്താവുന്നതായ അത്തരം ചുമതലകൾ ബോർഡിന് കീഴിലുള്ള എല്ലാ വിഭാഗങ്ങളേയും പരിവൃത്തി രീതിയിൽ അംഗങ്ങൾക്ക് വിഭജിച്ച് നൽകുക.

6. 8ഡി വകുപ്പ് വിട്ടുകളയൽ.—പ്രധാന ആക്റ്റിലെ 8ഡി വകുപ്പ് വിട്ടുകളയേണ്ടതാണ്.

7. 13-ാം വകുപ്പിന്റെ ഭേദഗതി.—പ്രധാന ആക്റ്റിലെ 13-ാം വകുപ്പിൽ,—

(എ) (1)-ാം ഉപവകുപ്പിന് പകരം, താഴെ പറയുന്ന ഉപവകുപ്പ് ചേർക്കേണ്ടതാണ്, അതായത്:—

“(1) ഓരോ ഏരിയ കമ്മിറ്റിയിലും, സർക്കാർ നിയമിക്കുന്ന ഏഴ് അംഗങ്ങൾ ഉണ്ടായിരിക്കേണ്ടതാണ്.”;

(ബി) (2)-ാം ഉപവകുപ്പിൽ “മൂന്ന് വർഷം” എന്ന വാക്കുകൾക്ക് പകരം “രണ്ട് വർഷം” എന്ന വാക്കുകൾ ചേർക്കേണ്ടതാണ്.

8. 39-ാം വകുപ്പിന്റെ ഭേദഗതി.—പ്രധാന ആക്റ്റിലെ 39-ാം വകുപ്പിന്റെ (3)-ാം ഉപവകുപ്പിൽ “അഞ്ചു വർഷം” എന്ന വാക്കുകൾക്ക് പകരം “രണ്ട് വർഷം” എന്ന വാക്കുകൾ ചേർക്കേണ്ടതാണ്.

9. ഏരിയ കമ്മിറ്റിയുടെയും പാരമ്പര്യേതര ട്രസ്റ്റിയുടെയും നിലവിലുള്ള അംഗങ്ങളെ സംബന്ധിക്കുന്ന പ്രത്യേക വ്യവസ്ഥകൾ.—പ്രധാന ആക്റ്റിൽ എന്തുതന്നെ അടങ്ങിയിരുന്നാലും, ഈ ഓർഡിനൻസിന്റെ പ്രാരംഭ തീയതിയിൽ ഉദ്യോഗത്തിലുള്ള ഏരിയ കമ്മിറ്റിയുടെ ചെയർമാനും അംഗങ്ങളും പാരമ്പര്യേതര ട്രസ്റ്റികളും ഈ ഓർഡിനൻസിന്റെ പ്രാരംഭ തീയതി മുതൽ, അത് സംഗതി പോലെ, അങ്ങനെയുള്ള ഏരിയ കമ്മിറ്റിയുടെ ചെയർമാന്റെയും അംഗങ്ങളുടെയും പാരമ്പര്യേതര ട്രസ്റ്റിയുടേയും ഉദ്യോഗത്തിൽ ഇല്ലാതാകുന്നതാണ്.

എച്ച്. ആർ. ഭരദാജ്,

ഗവർണ്ണർ.

(ശരിത്തർജ്ജമ)

എൻ. കേശവൻ നമ്പൂതിരി,  
നിയമവകുപ്പ് അഡീഷണൽ സെക്രട്ടറി.